



क्रमांक 859

6 नवम्बर, 2015

वेटरनरी विश्वविद्यालय में दूसरे अन्तर्राष्ट्रीय शॉर्ट फिल्म फेस्टिवल का आगाज 19 दिसम्बर से

कृषि मंत्री सैनी द्वारा ब्रोशर का लोकार्पण

कुलपति प्रो. गहलोत ने किया वेबसाइट का शुभारंभ

बीकानेर, 6 नवम्बर। वेटरनरी विश्वविद्यालय और लोकायन संस्थान के संयुक्त तत्वावधान में द्वितीय सेण्ड ड्यून इंटरनेशनल शॉर्ट फिल्म फेस्टिवल आगामी 19 व 20 दिसम्बर 2015 को बीकानेर में आयोजित किया जाएगा। पशुपालन एवं कृषि मंत्री श्री प्रभुलाल सैनी ने जयपुर में फेस्टिवल के ब्रोशर का लोकार्पण किया। इस अवसर पर राज्य के कृषि शासन सचिव कुलदीप रांका, पशुपालन शासन सचिव अश्विनी भगत और वेटरनरी विश्वविद्यालय के कुलपति प्रो. ए.के. गहलोत भी उपस्थित थे। वेटरनरी विश्वविद्यालय के कुलपति प्रो. ए.के. गहलोत ने शुक्रवार को बीकानेर में फिल्म फेस्टिवल की वेबसाइट www.sdisff.org का विधिवत शुभारंभ किया। प्रो. गहलोत ने बताया कि वेटरनरी विश्वविद्यालय के ऑडिटोरियम में होने वाले फेस्टिवल में लघु फिल्मों का प्रदर्शन किया जाएगा। फिल्म उत्सव की विभिन्न कैटेगरी में डॉक्यूमेन्ट्री, एनीमेशन, शॉर्टफिल्म इन स्टूडेंट कैटेगरी, राजस्थानी लघु फिल्म, श्रेष्ठ लघु फिल्म, विदेशी भाषा में और लोक जागरण वाली फिल्मों में से सर्वश्रेष्ठ का चयन किया जाएगा। जूरी द्वारा चयनित फिल्मों को नकद पुरस्कार, प्रमाण पत्र और स्मृति चिन्ह प्रदान कर सम्मानित किया जाएगा। फेस्टिवल समन्वयक गोपाल सिंह चौहान ने बताया कि पिछले साल बीकानेर में आयोजित हुए फिल्म महोत्सव में बंगाली, आसामी, मराठी, तेलगू, तमिल, हिन्दी के अलावा स्पेनिश, जापानी तथा अंग्रेजी की लगभग 100 से अधिक फिल्मों ने नामांकन करवाया था और महोत्सव के दौरान लगभग 50 चयनित शॉर्ट फिल्मों का प्रदर्शन किया गया। फेस्टिवल की निदेशक डॉ. रजनी जोशी ने बताया कि इस फेस्टिवल में भाग लेने के लिए निदेशक किसी भी भाषा की अपनी फिल्में भेज सकते हैं। विभिन्न श्रेणियों में प्रथम तथा द्वितीय रहने वाली फिल्मों को क्रमशः 11000 रुपये तथा 5000 रुपये के नगद पुरस्कार दिये जायेंगे। राजस्थानी भाषा की फिल्मों को विशेष प्रोत्साहन देने के लिए राजस्थानी भाषा की भी विशेष श्रेणी रखी गयी है। फेस्टिवल में भाग लेने के लिए चयनित फिल्मों के सभी निदेशक अपनी टीम के साथ बीकानेर आयेंगे। फेस्टिवल में निर्णायकों के रूप में भाग लेने के लिए मुम्बई के युवा सिनेमेटोग्राफर एवं प्रसिद्ध फिल्म 'किला' के निदेशक अविनाश अरुण, फिल्म प्रोड्यूसर एवं 'हंसी तो फंसी' एवं 'क्रिश' जैसी फिल्मों की संवाद लेखिका पूर्वा नरेश तथा सिनेमेटोग्राफर विशाल सिंह राठौड़ फेस्टिवल में भाग लेने बीकानेर आयेंगे। फेस्टिवल की सहयोगी संस्थाएं हंसा गेस्ट हाउस तथा सनआर्क टेक्नोलॉजी है। इस अवसर रजनीश व्यास और फिल्म फेस्टिवल के स्टूडेंट सेक्रेटरी अनिल हर्ष भी मौजूद थे।

समन्वयक जन सम्पर्क प्रकोष्ठ